



Државната комисија за спречување на корупцијата, врз основа на чл. 22 и чл. 23 од Законот за спречување корупцијата и судирот на интереси („Службен весник на Република Северна Македонија“ бр. 12/19), а согласно со чл. 40 ст. 3 и ст. 4 и чл. 41 од Деловникот за работа на Државната комисија за спречување на корупцијата, постапувајќи по предмет оформен по пријава добиена од познат подносител, на 51-вата седница одржана на 31.08.2021 година ја донесе следната

### ОДЛУКА

Постапувањето по пријавата на **///** доставена до Државната комисија за спречување на корупцијата преку **///**, врз основа на која е оформен предмет со број 12-1257/1 од 20.02.2020 година, **СЕ ЗАПИРА**.

Согласно со одредбите на Законот за спречување на корупцијата и судирот на интереси („Службен весник на Република Северна Македонија“ бр. 12/19), Државната комисија за спречување на корупцијата констатира состојба на судир на интереси кај службеното лице **/// ///** од **///**.

Предметот со број 12-1257 од 2020 година да се затвори и да се архивира.

До подносителот да се достави одлуката на Државната комисија за спречување на корупцијата, со образложението.

Одлуката на Државната комисија за спречување на корупцијата, со образложението во деперсонализирана форма, да се објави на нејзината веб страница во рок од 5 (пет) дена од донесувањето.

### Образложение

Предметот со број 12-1257/1 од 20.02.2020 година во Државната комисија за спречување на корупцијата (во понатамошниот текст: ДКСК) е оформен врз основа на добиена пријава **////** (во понатамошниот текст: подносителот).

Во пријавата се изнесени наводи дека службеното лице **/// ///**, додека ја извршувал функцијата вршител на должност за директор на погоре наведеното средно училиште од учебната **///** до **///** година, во учебната **///** година се запишал како вонреден ученик во истото училиште и во текот на неговиот мандат, т.е. во истата учебна година се стекнал со диплома за завршен IV степен на стручна подготовка за хотелско – туристички техничар. Нагласено е дека на така стекнатото свидетелство, посоченото

службено лице во пријавата, од левата страна се потпишало со цело име и презиме, а од десната страна во својство на вршител на должност за директор на истото тоа средно училиште се потпишал со скратен потпис. Од ДКСК се бара да го преиспита случајот согласно со нејзините законски надлежности. Во прилог на пријавата доставени се докази.

Постапувајќи по пријавата на подносителот, ДКСК се обрати до Министерство за образование и наука на Република Северна Македонија – Државен просветен инспекторат (во понатамошниот текст: инспекторатот), со барање да се изврши вонреден инспекциски надзор во наведеното средно училиште и да достави податоци, информации и документација, со цел да се провери основаноста на наводите. Инспекторатот доследно постапи по барањето на ДКСК и ги достави побараните податоци, информации и документација од спроведен вонреден инспекциски надзор, кој претходно бил извршен во посоченото средно училиште, па по оценка на секој одделен доказ, како и на сите докази во целина, по извршената единечна и вкрстена анализа на сите факти во предметот, ДКСК ја утврди следната фактичка состојба:

Посоченото службено лице од наводите во пријавата, завршило тригодишно средно образование, образовен профил келнер во погоре наведеното средно училиште. Дипломирало на Факултетот за туризам и угостителство во Охрид со што се стекнало со стручен назив дипломиран организатор по туризам и угостителство при универзитетот "Свети Климент Охридски" во Битола. На истиот факултет завршило втор циклус студии со што се стекнало со научен назив магистер по туризам со 120 (сто и дваесет) кредити според европскиот кредит трансфер систем.

Заради запишување на високо образовна установа од друг профил, каде како услов било предвидено службеното лице да има претходно завршено четиригодишно средно образование, како вонреден ученик се запишало во погоре посоченото средно училиште и во /// година, се стекнало со свидетелство за завршено такво образование. Ова за време додека ја извршувало функцијата вршител на должност за директор на истото тоа средно училиште. Така, во главната книга кај раководител на паралелка и издадена диплома е потпишан референтот за вонредни испити, а кај директор и потпис на ученик за примена диплома е потпишано посоченото службено лице од пријавата. Досието на службеното лице, не се наоѓа во архивата на посоченото средно училиште, од причина што истото било уништено согласно со законските прописи за постапување

со архивски материјал. Нема прекршувања на законите од областа на средното образование.

На вака утврдената фактичка состојба, за ДКСК е јасно дека посоченото службено лице, се стекнало со четиригодишно средно образование од состојба на судир на интереси. Согласно со чл. 66 ст. 1 од Законот за спречување на корупцијата и судирот на интереси („Службен весник на Република Северна Македонија“ бр. 12/19): *“Правните акти што се резултат на корупција или судир на интереси или се донесени, односно склучени заради корупција, односно во состојба на судир на интереси се ништовни”,* а согласно со ст. 2 на истиот член и Закон: *“Секој кој има правен интерес може да бара поништување на правните акти од ст. 1 на овој чл., со поднесување како доказ правосилна судска одлука, односно одлука на надлежен орган со која е утврдено постоењето на корупција или судир на интереси.”* Во смисла на погоре цитираните законски одредби, ДКСК нема законска надлежност да ја огласи стекнатата диплома за завршено четиригодишно средно образование на посоченото службено лице од пријавата за ништовна, ниту пак е надлежна истата да ја поништи. Меѓутоа, во смисла на чл. 66 ст. 2 од погоре цитираниот Закон, секој кој има правен интерес може да бара поништување на така стекнатата диплома пред законски надлежен орган во постапка согласно со закон. Заради тоа, ДКСК оцени дека предметот нема елементи за нејзино понатамошно постапување, одлучи постапувањето по пријавата на подносителот да се запре и предметот да се затвори и да се архивира.


Имајќи го предвид погоре наведеното, ДКСК одлучи како во диспозитивот на оваа Одлука.

Доставено до:

- Архивата на ДКСК
- Подносителот

Изработил:  
Одобрил:

м-р Д. Д.  
Н.Б.



ДРЖАВНА КОМИСИЈА  
ЗА СПРЕЧУВАЊЕ НА КОРУПЦИЈАТА  
Претседател,  
Билјана Ивановска